

గుంట్టూరు

గొప్ప ముప్పు తెచ్చిపెట్టింది అతని గుంటూరు చదువు.

అతని పేరు అప్పల నరసింహం.

అతను విజయనగరంలో పుట్టేడు. విశాఖపట్నంలో పెరిగేడు.

అతనికి గుంటూరంటే ఇష్టంలేదు.

అతను నల్లని చంపడు పిల్లని కొట్టడు. ఎన్నో విషయాల్లో

అతను మంచివాడనే చెప్పాలి.

కాని అతనికి గుంటూరు వాళ్ళయందు ఘోరమైన ద్వేషం ఉంది.

సైజుకి అతను ఉల్లిపాయంత మనిషి ఉంటాడు. అతను అంద

గాడని చెప్పడానికి అవకాశంలేదు. అతని చాయ నలుపు. అతను వికారంగా

ఉంటాడని చెప్పడానికి చాలా అవకాశాలు ఉన్నాయి.

అతను బి. కామ్ పరీక్ష పాసయ్యేడు. విశాఖపట్నంలో ఓ కంపెనీలో ఉద్యోగం చేస్తున్నాడు.

అతని తండ్రి అతణ్ణి “నరసన్నా” అని పిలిచేవాడు. అతను అలా ఇప్పుడు పిలవడంలేదు. అతను చనిపోయేడు.

నరసన్న తల్లిపేరు సముద్రాలమ్మ, చేటలో బియ్యం చెరుగుతూ ఇరుగు పొరుగు అమ్మలక్కల్లో “మా నరసన్న ఉన్నాడే....” అంటూ గొప్పలు చెప్పే అలవాటు ఆమెది. ఆ అలవాటు ఆమెకి ఇప్పటికీ ఉంది.

నరసన్న నాకు చాలాకాలంనుంచీ బాగా తెలుసు. అతను నాకంటే రెండు సంవత్సరాలు చిన్న. అంటే, అతనికి ఇప్పుడు ఇరవై ఎనిమిది సంవత్సరాలు. అతను నాకంటే రెండు క్లాసులు వెనక, అంటే, నేను బియ్యే పాసయిన సంవత్సరం అతను ఇంటర్మీడియేటు పరీక్ష పాసయేడు. ఆ సంవత్సరం విశాఖపట్నంమీద జపాన్ వాడు బాంబులు వెదజల్లేడు. ఊళ్ళోంచి చాలామంది తోకలు ముడుచుకొని వెళ్ళిపోయారు. ఆంధ్ర యానివర్సిటీ గుంటూరు వెళ్ళింది.

నరసన్న బి. కామ్ చదువు గుంటూర్లో జరిగింది.

అప్పట్లో ఆరంభమయింది నరసన్న రోగం; అనగా గుంటూరు ఎడల ద్వేషం.

నిజంగా అదొక రకమైన రోగం.

రెండేసి రోజుల కొకసారైనా గుంటూరు వాళ్ళనీ, ఆ జిల్లావాళ్ళనీ తిట్టకుండా ఉండలేడు అతను. వాళ్ళను తల్చుకుంటే తనకి నిద్రపట్టదని అతను ఎన్నోసార్లు చెప్పేడు. అతనికి వాళ్ళమీద ఒకవిధమైన పగ; ఒక రకం కసి,

అది ద్వేషమనే జబ్బు.

జబ్బుకి కారణం?

లజ్జయాభై కారణాలు ఉండవచ్చు.

లజ్జయాభై కారణాల్లోనూ ముఖ్యమైనది వెక్కిరిం తా వేళా కోళం.

అని నేననుకొందికి కారణం-

అక్కడివాళ్ళు అన్న మాటలన్నీ తల్చుకొని, చెప్తూ నరసన్న మండిపడిపోతూ ఉండటం

గుంటూర్లో, ఎవరో అనామకులు ఎన్నోరకాలుగా వెక్కిరించేరట. విశాఖజిల్లా వాళ్ళనీ, విశాఖపట్నం మనుషుల్నీ, నరసన్ననీ. ఆ రకరకాలు ఇవి :

“మీ పేరు అప్పల్యామా, లేక అప్పల నరసింహమా?”

“మీది ‘ఒయ్యశాగు’ కాబోలు ఏమండీ?”

“అనర్తన ఆంధ్రా కల్పరు చూడాలంటే గుంటూర్లో చూడాలి. మీ తూర్పువళ్ళ ‘ఏటి’ ‘చూకో’ కల్పరు ఆంధ్రాకల్పరంటే మాకు సిగ్గు సిగ్గు.”

“అప్పలస్వామిగారికి,సారీ....అప్పల నరసింహంగారికి ‘పన్నె’ కావాలట”

“క....అప్పల నరసింహంగారూ, మీకు ‘దువ్వెన’ అక్కర్లేదా?”

“వెళ్ళాగ్ వాళ్ళకి తిండెక్కడయ్యా ఉంది?”

“మీ ఊళ్ళో ఇనక పర్రలూ, రాతికొండలూ, ఎర్రమన్నూ, ఉప్పు నీళ్ళూ ఉన్నాయంటే ఒప్పుకుంటాం.”

“ఇదో అప్పల్పర్సివంగోరూ! ఎవుడెలిపోచ్చీసేరు! నెల్వల్లో తూల్పగున?”

“అప్పల్పర్సివంగోరు మాట్లాడుతున్నారు. శ్రద్ధగా వినండి.”

“కప్పల్పాం! కప్పల్పాం! అణాపరక! అణాపర్క!”

ఇలాటి చిల్లర హాస్యపు, వేళాకోళపు మాటలు. ప్రతి ఊరి గురించి మరో ఊరివాళ్ళు అనడం ఆంధ్రదేశంలో కద్దు. వాడు వీణ్ణి వెక్కిరిస్తే, వీడు వాణ్ణి వెక్కిరిస్తాడు. అది అంతటితో ముగుస్తుంది.

నరసన్నలో, అది అంతటితో ముగియకపోడానికి కారణం, అతను ఇంకొకర్ని వెక్కిరించలేడు. వెక్కిరించే అలవాటు లేదతనికి. నలుగురి తోనూ వాదించడానికి అతను మొహమాట పడతాడు.

అందుచేత కోపంతో దహించుకుపోతూ ఉంటాడు.

అన్ని వెక్కిరింతల్లోకీ నరసన్నలో ద్వేషం, విషం, తెచ్చిపెట్టినది అక్కడవళ్ళు, ఇక్కడ చుట్టకాల్పడం గురించి చేసే వెక్కిరింత.

విశాఖ జిల్లాల్లో కొందరు ఆడవారు చుట్టలు కాల్పడం గురించి విశాఖ జిల్లాలకి చెందని మిగతా ఆంధ్రులు సిగ్గుపడడం, నే నెరుగుదును.

ఓ పూళ్ళో ఓసారి, ఓ కాఫీ హోటెల్లో నేను టిఫిన్ తీసుకుంటుంటే పక్క బల్దగ్గర ఓ అరవ్వాడూ, ఓ తెలుగువాడూ మాట్లాడుకొంటున్నారు.

“మీ ఆండ్రాస్ గురించి మీ నాగరికత గురించి పెదమాటలు నాతో చెప్పకు. మీ ఆదాళ్ళంతా చుట్టలుకాలుస్తారు. డేమ్ షేమ్.” అన్నాడు అరవ్వాడు, ఇంగ్లీషులో.

తెలుగువాడి ముఖంలో సిగ్గు. బాధా కనిపించేయి.

ఆంధ్రుల్లో ఆడవాళ్ళంతా అలా చుట్టలు కాల్యరనీ, ఒక్క విశాఖ వాళ్ళే అలా చేస్తారనీ, విశాఖవాళ్ళకీ మిగతా ఆంధ్రులకీ చాలా తేడా వుందనీ.

చాలాచెప్పి. దక్షిణాదివాణ్ణి నమ్మించడానికి ఘోరమైన ప్రయత్నం చేసి, చివర్న ఆఖరిమాటగా, గట్టిగా,

“వై జాగ్ వాళ్ళు ఫ్యూర్ ఆండ్రాస్ కారు” అన్నాడు ఆ తెలుగువాడు.

“కాలుస్తే కాలుస్తారు! కాల్యడం అనాగరికత అని ఎలాఅంటావ్ నువ్వు?” అని ఆ అరవ్వాణ్ణి దమాయించి అడక్కుండా.

నాకు వాళ్ళిద్దరిమీదా చాలా కోపం వచ్చింది.

(“చాలా కోపంవచ్చి ఏం చేశావ్ నువ్వు?” అని నన్నెవరూ అడగవద్దు)

నరసన్నకూడా ఈ విషయం తల్చుకున్నప్పుడల్లా విపరీతమైన కోపం కలుగుతూ ఉంటుంది.

“రోజల్లా కూలి నాలి చేసిన ఆడవాళ్ళు ఓ చుట్ట కాల్యక, ఓ మందినీటి చుక్క తాగక చస్తారా?” అంటాడు నరసన్న ఈ లాపిక్ వచ్చినపుడల్లా.

నేను ఈ విషయంలో అతన్నో తప్పక వీక్షింపిస్తూ ఉంటాను.

చుట్టకాల్చే ఆడవాళ్ళ శీలాన్ని గురించి కూడా శంకించడం చాలా అన్యాయం.

వాళ్ళ శీలాన్నికూడా చంకిస్తూ అన్న మాటలు నరసన్న చెవుల్లో ములుకుల్లా గుచ్చుకొని ఉంటాయి.

మామూలువాళ్ళు అలాటి మాటల్ని చవకరకం వేళాకోళం కింద తీసుకుంటారు. నరసన్న మాటల్ని అలా తీసుకోడు. తీసుకోక, ఆగ్రహ వేళాపరుడై పోతాడు.

అందుకు కారణం ఉంది.

విశాఖజిల్లాలో పాటకపుజనం, ఆడా మగా కూడా, చుట్టలు కాలుస్తారు.

నరసన్న తలిదండ్రులు పాటకపుజనంలోంచి వచ్చారు.

నరసన్న తండ్రికి ఉండే ఒకే ఒక పెద్ద ఆశ. కొడుకుచేత పెద్ద చదువు చదివిద్దామనేది.

ఎంతో కష్టపడి, చెమటోడ్చి అతను నెరవేర్చుకున్నాడు తన ఆశ. తరువాత చనిపోయేడు.

నరసన్న తల్లి ఇంకా జీవించే ఉంది. ఆమె ఇప్పటికీ చుట్ట కాలుస్తుంది.

చుట్ట కాల్చే ఆడవారి గురించి ఆలోచించుకోకుండా, అర్థంపర్థం లేకుండా పైవాళ్ళు చేసే వెక్కిరింతవల్ల నరసన్నకి ఎందుకంత కోపం, పట్టరాని కోపం కలుగుతుందో నాకు అర్థం అవుతుంది. పైవాళ్ళకి అర్థం కాదు.

చుట్ట కాల్చే ఆడవాళ్ళని గుంటూరు వాళ్ళు వెక్కిరించినందువల్ల నరసన్నకి గుంటూరు వాళ్ళమీద తెగకోపం; చుట్ట కాల్చే ఆడవాళ్ళ యందు అభిమానం.

నాకు చుట్ట కాల్చే అలవాటు ఉంది.

ఓ సారి నేను అతనింట్లో కూర్చొని అతనితో మాట్లాడుతూ వాళ్ళ ఇంటి పని మనిషిని బజార్లోకి వెళ్ళి నాకు చుట్టలు పట్టుకు రమ్మన్నాను. పై ఇంటి పని మనిషి చేత వట్టినే పని చేయించుకోడం ఇష్టంలేక “కావలిస్తే నువ్వో అణా చుట్టలు పుచ్చుకో” అన్నాను ఆమెతో.

“ఇశా! అందర్నాగా నాను సుట్టకొల్పను” అంది ఆమె డబ్బులు పుచ్చుకొని బయల్దేరుతూ.

నరసన్న ఒక్కక్షణం చూసేడు ఆమెవైపు.

ఆ మర్నాడే ఆమెని పనిలోంచి తొలగించేడు.

చుట్ట కొల్పని పనిమనిషిని చూసి అసహ్యించుకున్న నరసన్న వైజాగ్లో కొద్దిమంది అయినా పొట్టిగా ఉండడం సహించలేడు.

“మా పాటి పొడవు మనుష్యులు మనదేశంలో ఎక్కడో కాని కనిపించరు” అనేవారట గుంటూరులో.

“మా వైపుకూడా పొడవుగానే ఉంటారు” అనే వాడట నరసన్న.

“అవునవును. నిన్ను చూస్తేనే తెలుస్తోంది” అని విక విక నవ్వే వారట వాళ్ళు.

నరసన్న పొట్టివాడవడం ఓ గొప్ప దురదృష్టం.

“మా జిల్లాలో అంతా నాలాగ ఉండరని చెప్పడం ఎలాగెలాగ?” అనిపించేదట నరసన్నకి.

విశాఖపట్నం వాళ్ళు ఆ వూళ్ళో ఎవరు ఉన్నారో ఆదిలో అతనికి సరిగా తెలియలేదట. తరువాత ఓ నలుగురు విశాఖపట్నం మనుష్యుల్ని స్నేహితులుగా చేసుకున్నాడు గుంటూరులో.

వాళ్ళు ఇప్పటికీ తరచుగా నరసన్న దగ్గరికి వస్తూంటారు. అందు చేత నాక్కూడా వాళ్ళని తెలుసు. నలుగుర్లోనూ, ఒకడు బొబ్బిలి వెలమ; ఒకడు గజపతి నగరం పంతులు; ఒకడు డెంకాడ రాజు; ఒకడు అనకాపల్లి గవర. ప్రస్తుతం అమల్లో వున్న నైతిక చట్టం ప్రకారం

వాళ్ళు మిక్కిలి దుష్టులు. నంతకం చేయని లవలెటర్స్ ఎడం చేత్తో రాయడం, చీకట్లో గంటలకొద్దీ మాటుకాయడం. మోతాదుగా 'మందు' సేవించడం, దుకాణాల్లో అతి సులభంగా అరువు తెచ్చుకోడం, మొహమాటం లేకుండా అప్పులు ఎగ్గొట్టడం, చక్కటి అబద్ధాలు ఆడడం, ఇలాటి పనుల్లో వాళ్ళకి చుంచి తరిఫీదు ఉంది.

“వాళ్ళతో ఎలా స్నేహం కలిసిందిరా నీకూ?” అని నేను ఆశ్చర్య వాడాను మొదట్లో.

వాళ్ళు అతనికంటే బాగా పెద్దవాళ్ళు గుంటూరులో ఉద్యోగాలు చేసే వారు.

“వాళ్ళు గుంటూరులో ఉండేవాళ్ళు. మనవైపు వాళ్ళు.”

“అయితే?”

“మనవైపువాళ్ళు అటువైపు తక్కువ,” అని కొంతసేపు ఊరుకొని

“అదీగాక, మరి, వాళ్ళు, అక్కడ చాలామందికంటే గూడా పొడవు” అన్నాడు నరసన్న.

వాళ్ళు నాలుగురూ జమాజెట్టిల్లా ఉంటారు. దిలీప మహారాజు గుణా లేవీ వాళ్ళల్లో లేకపోయినా, వాళ్ళల్లో ప్రతి ఒక్కడూకూడా “సాలప్రాంశుర్మ హాభుజి” అన్నట్టుగానే ఉంటారు.

గుంటూరు వాళ్ళ వెక్కిరింతకి జవాబుగా, నాలుగు పొడవైన జవాబులు చూపించేవాడు నరసన్న.

అప్పట్లో గుంటూరు వాళ్ళకి “ఆన్ ది స్పాట్” చూపించడానికి ఉపయోగపడిన ఆ స్నేహితుల్లో ఎన్ని తప్పులున్నానరే క్షమించిపారేస్తాడు అతను.

గుంటూరంటే ఇష్టం లేనివాళ్ళని చూస్తే నరసన్నకి ఇష్టం.

నేనూ, నరసన్నా ఓ రోజున బస్సులో విజయనగరం వెళ్తూంటే ఆ బస్సులోనే మరోకాయనో మాకు పరిచయం ఏర్పడింది.

“మాది ఈ దేశం కాదు. మాది కర్నూలు జిల్లా” అన్నాడతను. మాతో దేశానికి జిల్లాకి తేడా లేనట్లు మాట్లాడిన ఆ ఆసామీ కడప రాళ్ళ వ్యాపారసందర్భంలో కర్నూలునుంచి విశాఖపట్నం వచ్చి విజయనగరం వెళ్తున్నాడు.

అతనికి సర్కారు వారంటే ఇష్టం లేదన్నది స్పష్టం. మేంకూడా సర్కారు వాళ్ళం కాబట్టి మా అందర్నీ తిట్టినట్లుగా కాకుండా, తన జిల్లాకి పక్కగా ఉన్న గుంటూర్ని విమర్శించడం ప్రారంభించేడు అతను.

అతణ్ణి ప్రాణమిత్రుళ్ళాగ, ఆ ప్తబంధువులాగ ఆ బస్సులోనూ, విజయనగరంలోనూ, కూడా ఆదరించి చంపేడు నరసన్న. గుంటూరంటే అతనికి ఇష్టం లేదన్న వాసన వేయగానే.

గుంటూరు జిల్లా వాళ్ళకి మంచి కలగడం నరసన్నకి ఇష్టంలేదు. వాళ్ళకి చెడ్డ కలుగితే నరసన్న ఆటే విచారించడు.

మద్రాసులో ఓ ఇంగ్లీషు దినపత్రికలో సంపాదకవర్గంలో ఉండే ఓ చదువుకొన్న నాన్-ఆంధ్రా జెంటిల్మాన్, ఆంధ్రదేశంలో తుఫాన్వల చాలా నష్టం కలిగిందనీ, చాలామంది చనిపోయారనీ విన్నప్పుడు సంతోషంతో ఆఫీసులో అందర్నీ కౌగలించుకొన్నాడని విన్నప్పుడు నేను చాలా షాకయేను.

అంతటి విపరీతమైన మనస్తత్వాలు ఉంటాయని నేను ఎన్నడూ అనుకోలేదు.

నరసన్న చాలా మంచివాడు, అతను చెడ్డవాడు కాడు. కాని కొన్ని దుర్గుణాలు ఇటువంటివి ఉన్నాయి. లోకంలో ఎవ్వరిమీదా ద్వేషం లేదతనికి. గుంటూరు వాళ్ళమీద తప్పించి.

గుంటూరులో ఎండల తీవ్రత గురించి పేపర్లో ఎంత చిన్న వార్త ఉన్నప్పటికీ అతను చదువుతాడు. గుంటూరులో వడదెబ్బవల్ల ఎవరో చనిపోయారని ఎప్పుడైనా పడే వార్త చదివినప్పుడు కలిగిన సంతోషం,

అమానుషం అని అతనికి తెలుసు. అందుచేత ఆ సంతోషాన్ని దాచు కొందికి ప్రయత్నిస్తాడు. “గుంటూరులో నీటి ఎద్దడి” అనే శీఠిక అతను తరచు చూసేవాడు. ఇటీవల అక్కడ మంచినీటి సప్లయ గురించి ప్రతికల్ప చదవడానికి ఎక్కువ సరదా చూపించలేదతను. గుంటూరులో మెడికల్ కాలేజీ పెట్టినప్పుడు “బెజవాడలో పెట్టారాదా? బందర్లో పెట్టారాదా? మద్య ఆ గుంటూరులో ఎందుకు పెట్టాలి? అని గింజుకుపోయేడు.

పొట్టి శ్రీరాములుగారు తపస్సు చేసిన రోజుల్లో ఒక రోజున ఎవరో పచ్చి నరసన్నతో శ్రీరాములుగారిది గుంటూరు జిల్లా అని చెప్పేడు. నేనుకూడా ఆ సమయంలో అక్కడే ఉన్నాను.

సుత్తితో నెత్తిమీద కొట్టినట్టుగా కళ్ళు తేలవేసి అలానే ఉండి పోయేడు నరసన్న. ‘మదర్ సీరియస్, స్టార్ ఇమిడియట్టి’ అనే తెలిగ్రాం చదివిన వాడిలా ఉంది అతని ముఖం.

“అతనిది గుంటూరు కావయ్యా! నెల్లూరు, నాకు తెలుసు” అని నేను చెప్పినా, ఏదే పిలణి ఓదార్చే కల్లబొల్లి మాటల్లా తీసుకొనేవాడు అతను నా మాటల్ని.

“శ్రీరాములుగారిది గుంటూరేమోననే బెంగతో నరసన్న బరువు తగ్గి చిక్కిపోయేడు.

చివరికి ప్రతికల్ప ఆయన జీవితం గురించి చదివి ఆయన నెల్లూరు జిల్లావారనీ, మద్రాస్లో వుట్టేరనీ, తెలుసుకొని తేరుకున్నాడు నరసన్న.

గుంటూరు పట్టణాన్ని ఆంధ్రరాష్ట్రపు ముఖ్యపట్టణంగా చేయాలనీ కొందరు, ప్రయత్నిస్తున్నారని వినగానే నరసన్న మండిపడ్డాడు.

కాని ఆఖరికి గుంటూరే రాజధాని అయిపోతుందేమోననే భయం అతణ్ణి వీక్కుతినేసేది.

చివరికి ఓ రోజున భయం పట్టలేక “గుంటూరు కాపిటల్ కార
పోతే కనకమహాలక్ష్మికి కొబ్బరికాయ కొడతానయ్యా” అన్నాడు నాతో.
అది నవ్వుతాలకి చెప్పిన మాటకాదు.

“విజయవాడ నా అవాలి, లేదా విశాఖపట్నమైనా అవాలి. గుంటూరు
రాజధానిగా ఉంటే ప్రజలకు కలిగే ఇబ్బందులు” వగైరా అంశాల గురించి
కనపడ్డ వాళ్ళందరితోటీ డిస్కస్ చేసేవాడు, లేని ధైర్యం తెచ్చుకొని.
విశాఖపట్టణం కాని విజయవాడకాని ముఖ్యపట్టణం కానందుకు విచా
రించినా. గుంటూరు కానందుకు సంతోషించిన వాళ్ళలో నరసన్న ఒకడు.

ఆంధ్రులంతా గర్వింపదగిన పల్నాటి వీరుల గురించి నరసన్నకి
పెద్ద అభిప్రాయం లేదు. పల్నాటి యుద్ధం గురించి ప్రసక్తి వస్తేచాలు
నరసన్న “అబ్బే” అవి చప్పరించేస్తాడు.

“మన బొబ్బిలి యుద్ధంపాటి ఎన్నడూ చెయ్యదు” అంటాడు. ఆంధ్ర
రాష్ట్రోద్యమంలో తెయిన్లన్నీ ఆపడం గుంటూరువారే ప్రారంభించినందుకు
నరసన్న కొంత కష్టపడ్డాడు. కాని, అనకాపల్లిలోను, విశాఖపట్టణంలోను,
కాల్పులు జరగవలసినంత తీవ్రరూపంలో ఉద్యమం సాగినందుకు సంతో
షిస్తాడు. పోలీసువారు అక్రమంగా కాలేరంటే వార్ని నిందించడంకూడా
మర్చిపోతాడు నరసన్న.

“గుంటూర్లో టీయర్ గ్యాస్ మాత్రం ప్రయోగించేరు మరి మన
ఊళ్ళో అంతటితో ఆగిందా?”

ఇది, ఇటువంటిది నరసన్న స్వభావం. అదొక రకం జబ్బని
అతనికి తెలియదు.

చాలామందికి తెలియదు. గుంటూరుకి సంబంధించిన విషయాల్లో
అతని మనసు మార్చడానికి ప్రయత్నంచేసి ప్రయోజనంలేదు.

ఒక విషయంలో నేనూ ఎంత ప్రయత్నించినా ప్రయోజనం లేక
పోయింది.

బరంపురం అతని అత్తవారి ఊరు.

అతని భార్యకి కొంత అందం ఉంది. కొంత చదువు ఉంది. ఆమె తండ్రికి బాగా డబ్బు ఉంది.

అందం, చదువు, డబ్బు అటుంచగా ఆమె చాలా మంచిమనిషి. నాకు ఆమె కుటుంబాన్నంతా బాగా తెలుసు. ఆమె చిన్నతనంనుంచీ ఆమెని తెలుసు. వాళ్ళకి నరసన్న సంబంధం తీసుకువచ్చిందికూడా నేనే.

వాళ్ళ కులంలో చదువుకున్నవారు తక్కువ. నరసన్నకి, పెర్సనాలిటీ లేకపోయినా, డబ్బు లేకపోయినా, చదువు ఉంది కదా అని పిల్లని ఇచ్చేరు వాళ్ళు.

ఆ పెళ్ళికి ఓ విధంగా నేనే కారకుణ్ణి అవడంచేత నేనూకూడా బాధపడవలసి వస్తోంది.

నరసన్నకి “గుంటూరు జబ్బు” — ఉందని నాకు అప్పట్లో తెలీదు. బరంపురం స్వస్థలంగా గల ఆ పిల్లల తండ్రి గుంటూరు జిల్లాలో కొంత కాలం పని చేసేడని నేనంతగా గుర్తుంచుకోలేదు. గుంటూరుజిల్లా గుంటూరుపట్నం నరసన్న భార్య యొక్క జన్మస్థలమని పెళ్ళిఅయాక కొన్నాళ్ళకి తెలిసింది నరసన్నకి నాకూ కూడా.

అంతవరకూ ఆమెని ఎంతో అభిమానంతో చూసుకువస్తోన్న నరసన్న పైకి కిక్కురుమనేదు.

ఓ రోజున మాత్రం ఆమెని పుట్టింటికి తీసుకువెళ్ళేడు. తను ఒంటరిగా తిరిగి వచ్చాడు. ఆమెని తిరిగి తీసుకురాలేదు.

“అది గుంటూర్లో పుట్టిందన్న సంగతి ముందుగానే నాతో ఎందుకు చెప్పకపోవాలి? అంత రహస్యంగా ఎందుకు దాచాలి?” అని కోపంగా ప్రశ్నిస్తూంటాడు.

“మా అమ్మాయి ఫలాన ఊళ్ళో పుట్టింది. ఆ ఊరంటే మీకు

ఇష్టం ఉంటే మా అమ్మాయిని చేసుకోవచ్చు. ఆ వూరంటే మీకు అభ్యంతరం ఏమైనా ఉందా?" అని ఎవరైనా ఎక్కడైనా అడుగుతారా? ఫలానా వూళ్ళో పుట్టటం గొప్ప నేరమని ఎక్కడైనా రాసి ఉందా? ఎక్కడున్నవాళ్ళు అక్కడ పుట్టక ఏం చేస్తారు?

అడిగాక, యిటువంటి వెర్రి ఉందని వాళ్ళకేం తెలుస్తుంది. "నాకు ఈ విధంగా ఒక రోగం ఉందండి అటుపెన మీ ఇష్టం. పిల్లని ఇస్తే ఇవ్వండి. లేకపోతే మానండి" అని నువ్వేందుకు వాళ్ళతో చెప్పలేదు?" అని ఎంత చెప్పినా లాభంలేదు. మారు మాట్లాడక లేచి వెళ్ళిపోతాడు నా దగ్గర్నుంచి.

అంతేగాని పిల్లని తీసుకురాడు.

నరసన్న ప్రవర్తన గురించి నేను సిగ్గుపడాల్సిన పరిస్థితి ఏర్పడింది బరంపురం వెళ్ళినప్పుడల్లా అతని అత్తవారింటికి వెళ్ళేవాణ్ణి. ఆ వెళ్ళటం ఇప్పుడు మానుకోవాల్సి వచ్చింది.

అయినా ఒకసారి వెళ్ళక తప్పిందికాదు. నరసన్న మావగారు ఆ వూళ్ళో దార్లో కనిపించి వాళ్ళ యింటికి లాక్కుపోయారు నన్ను.

నేను వెళ్ళేసరికి నరసన్న భార్య లోపల వరండాలో స్తంభాన్ని ఆనుకొని కూర్చుంది. ఆమె చేతిలో ఓ ఉత్తరం ఉంది. నేను వెళ్ళేసరికి హడావుడిగా లేచింది. ఆమె ఏడుస్తోంది.

"ఎక్కణ్ణిచే ఉత్తరం?" అని అడిగాడు ఆమె తండ్రి.

ఆమె జవాబు చెప్పకపోవటం చూసి భర్త రాసిన జాబనే అనుకున్నాం, ఆమె తండ్రి నేనుకూడా.

"ఏమంటాడే? ఏమంటాడు?" అని అడిగాడు ఆమె తండ్రి.

"అంతే అంతే" అని ఏడుస్తూ మళ్ళీ కూలబడింది ఆమె. ఏడుస్తూ ఏడుస్తూ కూర్చోంది అలానే.

నాకు అప్పుడు చాలా బాధ కలిగింది. ఏం చెయ్యాలో తోచింది కాదు.

మా చిన్నతనంలో మా ఇంటిపక్క ఓ బట్టతలాయన ఉండేవాడు. ఎండలో, దీపాల వెలుగులో అతని తల నిగ నిగలాడేది.

మా ఎదటింట్లో బట్టతలవాడు కాని మనిషి ఒకాయన ఉండేవాడు. అతను పయసుకి పెద్ద. పెంకితనానికి చిన్న. బట్టతలాయన పగలు వీధి లోకి వచ్చినప్పుడల్లా “అయ్యా! ఇంత ఎండగా ఉందిగదా! మీ బట్టతలకి ఓ తలబట్ట ఉండొగించరాదా?” అని అడిగి నవ్వేవాడు ఎదటింటిమనిషి.

అంతటితో ఆగక మా చిన్నపిల్లలో కొంతమందికి కాణీ కాణీ చొప్పున ఇచ్చి మా పక్కంటి బట్టతలాయన్ని “జపాన్ గుండూ, జపాన్ గుండూ” అని ఎదటింటాయన పిలిపించేవాడు కూడాను.

నాకు చిన్నతనం కాబట్టి అంతగా తెలీలేదు. కానీ, బట్టతలాయనకి ఎదటింటి ఆసామీ యెడల విపరీతమైన కోపం కలిగే ఉంటుంది.

ఒకరోజున నేనూ, ఎదటింటి ఆసామీయొక్క ఆరేళ్ళ కొడుకూ మా పక్కంటి బట్టతలాయన ఇంటికి పిల్లలో ఆడుకొందికి వెళ్ళేం. ఆడు కొంటూ ఉంటే అకస్మాత్తుగా బట్టతలాయన వచ్చి ఆరేళ్ళ పిల్లాడి రెక్క పట్టుకొని వీచుమీద చెళ్ళు చెళ్ళుమని కొట్టి “ఎవడా నిన్నిక్కడికి రమ్మ న్నది? ఘో మీ ఇంటికి ఘో” అని కేకలువేసి కసిరేడు.

ఆరేళ్ళ కుర్రవాడు మొట్టమొదటిసారిగా బిక్కచచ్చిపోయేడు. తరువాత దిగ్గరగా ఏడ్చేడు. ఏడుస్తూ వెళ్ళిపోయేడు.

మా అందరికీ బట్టతలాయన ప్రవర్తన చూసి భయమేసింది. కోపం వచ్చింది.

ఆరేళ్ళ పిల్లడు ఆనాడు ఏడ్చినట్టే నరసయ్య భార్య స్తంభానికి చేర్లబడి కూర్చొని ఏడ్చింది.

వీం మాట్లాడానికి తోచక నేను ఊరకొన్నాను. చేసేదేమిలేక బైటికి వచ్చేశాను.

తరువాత ఓ స్నేహితుణ్ణి కలుసుకొందికి వెళ్ళేను. అతను ఉండే ఇంట్లో ఓ భాగంలో ఎవరో ఒరియా వాళ్ళున్నారు. నేను వెళ్ళేసరికి ఆ భాగంలోంచి కబకంలో ఉన్నటువంటి కత్తీలేని ఒరియా కల్పరు బరంపురంలో లేదని ఒకడు గట్టిగా కేకలు వేస్తున్నాడు.

నేను అక్కణ్ణించికూడా బైటికి వచ్చేశాను.

[ఈ కథలో “నేను”, “అప్పల నుసింహం” అనే పాత్రలు నిజంకావు. ఇవంతా ఒక కథ. ఇది నిజంకాదు, కానే కాదు.]

1953 ఆంధ్రపత్రిక సచిత్ర వారపత్రిక. ●